

**MALTA**

**KAMRA TAD-DEPUTATI**

**KUMITAT PERMANENTI DWAR L-AFFARIJIET SOĊJALI**

*(Rapport Uffiċjali u Rivedut)*

**L-GĦAXAR PARLAMENT**

**Laqgha Nru. 22**

**It-Tnejn, 7 ta' Frar, 2005**

**Stampat fl-Uffiċċju ta' l-Iskrivan  
Kamra tad-Deputati  
Malta**

**Prezz Lm1**

**L-GHAXAR PARLAMENT**

**KUMITAT PERMANENTI DWAR L-AFFARIJIET SOĊJALI**

**Laqgha Nru. 22**

**It-Tnejn, 7 ta' Frar, 2005**

**Il-Kumitat iltqa' fil-Palazz, il-Belt Valletta, fis-6.45 p.m.**

**Talba**

## MINUTI

*Il-Minuti tal-Laqgħa Nru. 21 li saret nhar it-Tnejn, 31 ta' Jannar 2005, ġew konfermati.*

### **IL-BIOTEKNOLOĠIJA F'MALTA U D-DRITTIJET TAL-BNIEDEM (KONTINWAZZJONI)**

*Il-Kumitat irriżuma mill-31 ta' Jannar, 2004 id-diskussjoni fuq dan is-suġġett*

**THE CHAIRMAN:** Illum se nergħu nkomplu bid-diskussjoni dwar il-bioteknoloġija f'Malta u drittijiet tal-bniedem fejn se jkollna preżentazzjonijiet minn Prof. Peter Serracino Inglott u minn Dr Pierre Mallia. Għalhekk insejjaħ mill-ewwel lil Prof. Serracino Inglott biex, jekk jogħġbu, jibda bil-preżentazzjoni tiegħu dwar dan is-suġġett.

**PROF. PETER SERRACINO INGLOTT:** Sur President, jiena ma rridx nidhol fil-partijiet tekniċi bioloġiċi u mediċi għax dak m'huwiex il-kompitu tiegħi. Jiena aċċettajt li nagħmel din il-preżentazzjoni għax jiena professur tal-filosofija u l-etika hija parti bazika mil-filosofija. Pero` rrid ukoll ngħid li jiena m'iniex speċjalista fil-bioetika, imma jiena speċjalista fil-filosofija tad-dritt u jiena mhux biss eżaminatur tal-filosofija tad-dritt fl-universita' imma kont professur tal-filosofija tad-dritt f'Sorbonne fl-universita' ta' Pariġi u għallimtha f'hafna universitajiet barranin, bħal Kanada u l-Amerika, u mhux biss mill-punt ta' filosofija imma anke mill-*punto di vista* teoloġiku. Per eżempju, fl-aħhar laqgħa tal-konferenza ta' l-isqfijiet li saret Compostella stednuni biex nagħtihom *talk* fuq dan is-suġġett. Anke fis-sinodu lokali ġejt mistoqsi biex nabbozza l-parti tad-dikjarazzjoni tas-sinodu li tittratta dan is-suġġett u s-suġġett huwa proprju r-relazzjoni bejn morali u liġi, jiġifieri l-legislazzjoni f'relazzjoni ma' l-etika. Dan huwa estremament relevanti għall-*issue* li għandkom intom għar-responsabbilita` tagħkom u għalhekk xtaqt ngħid ftit prinċipji fuq dan l-argument u mbagħad nuri xi

applikazzjonijiet kif jidhirli jiena għas-suġġett tal-prokreazzjoni assistita.

L-ewwel prinċipju huwa dak li semma fl-aħhar laqgħa l-Prof. Emmanuel Agius meta qam biex jiċċara dak li kien qed jikkellem fuqu Dr Frank Portelli, u cioe` li l-istess dikjarazzjoni li ħarġet minn Ruma fuq dan is-suġġett, id-*Donum Vitae*, fiha l-ewwel erba` sezzjonijiet li jikkellmu fuq is-sustanza tal-ħaġa, imma imbagħad għandek il-ħames sezzjoni li tagħmel enfasi kbira fuq il-fatt li dak li huma qegħdin jiddikjaraw li m'huwiex morali, li għal kattoliku huwa dnuh, m'għandux ikun neċessarjament illegislat kontra. Dan huwa prinċipju magħruf hafna, tradizzjonali minn dejjem, li mhux kull dnuh għandu jkun delitt. F'pajjiżna stess sa ftit żmien ilu l-adulterju u l-omosesswalita` kienu delitti u projbiti bil-liġi, imma ġustamet u bil-kunsens shih tal-knisja dawn ġew imneħħija minn delitti. Pero` bl-ebda mod ma ġew imneħħija minn dnuhiet. F'dik il-perspettiva il-knisja u anke l-filosfi jistgħu jgħidu li l-adulterju u l-omosesswalita` huma atti immorali, pero' jaqblu kompletament li dawn m'għandhomx ikunu delitti u kkastigati bil-liġi.

Naħseb li huwa importanti li f'dan il-qasam wiehed ma jkunx iktar kattoliku mill-Papa għax anke teologi bħal San Tumas jagħmluha ċarissima li kieku kull dnuh isir delitt u jiġi projbit bil-liġi, ir-riżultat ikun tirannija. U t-tagħlim kostanti tal-knisja huwa li l-gvern mhux talli m'għandux ikun tiraniku imma talli għandu jillegisla mill-inqas. Il-valur suprem huwa l-liberta` u għandu jkun hemm legislazzjoni li tikkonstringi l-liberta` daqskemm huwa neċessarju biex tissalvagwardja l-liberta`. Naħseb li dan huwa importanti li żzommuh f'moħħkom meta tirrikmandaw x'għandu jkun illegislat. Jiġifieri l-ewwel prinċipju huwa li mhux kull ħaġa immorali għandha tigi projbita bil-liġi. U naħseb li hemm diversi affarijiet f'dan il-kamp li l-knisja tqishom immorali, pero` hija stess ma tixtieqx li jkun hemm legislazzjoni

kontrihom. Dan johroġ ċar mill-hames sezzjoni tad-*Donum Vitae*.

Kif diġa` semmejt it-tieni prinċipju huwa li wiehed għandu jillegisla ftit kemm jista' ikun. Jiġifieri meta anke jkun tajjeb li xi att immorali jew xi dnuw jiġi magħmul delitt, sakemm huwa possibbli għall-istat li jgħid li bil-prattika ta' dawn l-atti immorali m'hijiex se tisfaxxa s-soċjeta', sakemm dawn l-atti immorali se jkunu magħmulin biss b'mod rari li ma jfissru ta' ebda theddida ta' sfaxx tas-soċjeta` u jekk m'hemmx involut fihom l-protezzjoni ta' oħrajn - għax anke jekk iċ-ċans ta' assassinji, ta' qtil huwa rari l-qtil ta' innoċenti xorta għandu jiġi projbit biex niproteġi lill-innoċenti milli jiġu maqtulin.... Imma hlief għal dawn iż-żewġ raġunijiet, jew għax hemm theddida ta' sfaxx ta' soċjeta' jew għax hemm theddida ta' drittijiet umani fundamentali, m'għandux ikun hemm leġislazzjoni. Naħseb li dan huwa t-tieni prinċipju ċar.

F'dan il-każ tagħna, fl-opinjoni tiegħi, huwa ċar li hemm lok għal leġislazzjoni għax għandna anomalija li ġibdet l-attenzjoni haġna drabi li fl-isptar tal-gvern m'huwiex permess li jsir l-aħħar pass f'din il-proċedura li normalment jgħidulha IVF. Pero` din il-proċedura qiegħda ssir fl-isptarijiet privati u f'postijiet oħrajn. Jiġifieri din tohloq inġustizzja għax tfisser li l-istat qed jipprojbixxi li jiġi provdut proċediment b'xejn u qed jippermetti li dan il-proċediment jiġi provdut bil-flus. Din mhux biss hija anomalija imma hija inġustizzja u allura naħseb li tiġġustifika kompletament li jkun hemm leġislazzjoni, imma leġislazzjoni li ssewwi din l-inġustizzja. Forsi hemm ukoll bżonn, għalkemm m'iniex tant konvint minnha, ta leġislazzjoni biex tiproteġi *embryos*. Jiġifieri jista' ikun li hemm kreaturi haġjin li huma mhedda minn ċerta prassi li qiegħda ssir. Pero' mill-ġdid ngħid li l-leġislazzjoni m'għandhiex tkun iktar milli meħtieġ biex jekk qed isir xi abbuz ta' dan it-tip jiġi mwaqqaf. U din għandha ssir biss jekk jiġi konstatat li dan l-abbuz qed isir jew li

jista` faċilment isir għax altrimenti inqas ma jkun hemm leġislazzjoni iktar aħjar. San Tumas huwa espliċitu haġna fuq dan il-punt.

**ONOR. JASON AZZOPARDI:** *Optima est lex quae minimum relinquit arbitrio judicis....*

**PROF. PETER SERRACINO INGLOTT:** Imma dik haġa oħra. Dik qiegħda biex il-liġi tkun preċiża u ma tħallix tant lok għad-diskrezzjoni ta' l-imħallef. Pero' inqas ma jkun hemm liġijiet iktar tajjeb għall-istat għax ifisser li iktar hemm liberta` f'dak l-istat, u l-valur li għandha tfittex il-leġislazzjoni huwa l-liberta' mhux it-tirannija. It-totalitarjanizmu huwa l-iktar haġa oġġezzjonabbli kemm mill-*punto di vista* filosofiku u kemm mill-*punto di vista* teoloġiku. Allura inqas ma jkun hemm liġijiet iżjed aħjar. Dan appartu mir-raġunijiet oħra li jagħti San Tumas bħal, ngħidu aħna, li jekk ikun hemm haġna liġijiet jibda jsir diffiċli li tissopponi li huma magħrufin minn kulhadd u allura jibda jsir iktar diffiċli li jiġu segwiti. Dak huwa dejjem ta' valur u fil-fatt huwa haġna aħjar jekk issir liġi li tippermetti lil min għandu kompetenza teknika li japplikaha milli l-liġi nnifisha tiddetermina d-dettalji ta' l-implimentazzjoni. Jiġifieri kif kont qed ngħid, fl-opinjoni tiegħi, hija meħtieġa l-liġi għaż-żewġ raġunijiet. Pero' dak li tgħid din il-liġi għandha tgħidu bl-aqwa preċiżjoni biex ma naqgħux f'dak id-difett li kien qed jalludi għalih Dr Azzopardi, li tithalla haġna diskrezzjoni lill-imħallfin, u għandha tkun ġenerali kemm jista' ikun. Li wiehed jidhol f'affarijiet tekniċi huwa perikoluż anke għax f'dan il-qasam l-iżvilupp teknoloġiku huwa rapidu.

Barra minnhekk prinċipju ieħor fuq il-leġislazzjoni huwa li l-liġijiet għandhom kemm jista' ikun jinbidlu ftit. Allura f'liġi ma tridx tagħmel haġa li l-probabilita` tagħha hija li f'qasir żmien se jkollok tibdilha. Fil-formulazzjoni tal-liġi aħjar tħalli l-ispazju biex dan ikun jista` isir f'livell li jitlob inqas żmien u jorbot inqas milli torbot il-liġi. Jiġifieri din aħjar tkun fil-qasam ta' regolamenti. Eżempju ovvju f'dan is-suġġett

li għandna taht għajnejna huwa l-preskrizzjoni ta' kemm *embryos* jistgħu jiġu permessi li jsiru. Il-liġi Germaniża u dik Taljana jgħidulek tlieta jistgħu jiġu permessi. Issa f'artiklu li deher fil-*Corriere Della Sera* tlett ijiem ilu l-president ta' San Raffaele, li huwa qassis, oġġezzjona bil-qawwa għal din il-preskrizzjoni ta' tlieta għax jgħid li f'qasir żmien faċli li ma jkunx meħtieġ tlieta. Pero` sadaniant teknikament iqisu li huwa iktar tajjeb li jagħmlu erbġha u allura huwa assolutament kontra li l-liġi tippreskrivi dan. Fil-fatt l-Italja tippreskrivih u hu jgħid li dan jiġġustifika lill-kattoliċi li jivvotaw iva fir-*referendum* biex jabbrogaw din il-parti tal-liġi. Din hija applikazzjoni ta' dan il-prinċipju li l-leġislazzjoni m'għandhiex tidhol f'dettall tekniku li jrendiha suxxettibbli għal bżonn ta' tibdil f'qasir żmien.

F'din id-diskussjoni fuq dan is-sugġett ta' prokreazzjoni assistita smajt argumenti anke fuq affarijiet bħalma huma l-*istem cell research* eċċ. u ntqal li għalkemm dan mhux qed isir hawn Malta jista' ikun hemm okkażjonijiet fejn jista' isir. Jiena nista`, per eżempju, nimmagina li wħud minn dawn il-kwantita` ta' *embryos* mhux neċessarji li qegħdin jipproduċu barra – għalija hija żgur waħda mill-affarijiet li għandha tiġi evitata - jistgħu jingiebu hanwhekk u jsiru esperimenti fuqhom biex jaraw jużawx *stem cells* għal skopijiet terapewtiċi bla dubju ta' xejn fejjieda. Jiena ma nara ebda oġġezzjoni morali kontra li dan isir u ma nara ebda raġun għaliex għandu jkun projbit. Allura iktar generikament narah diffiċli biex wieħed jiġġustifika li hemm bżonn issir leġislazzjoni projbittiva fuq dan is-sugġett f'Malta fil-preżent għax la hemm theddida li dan se jġib sfaxx tas-soċjeta' u lanqas hemm theddiha kontra d-dritt għall-ħajja ta' l-*embryo*.

Il-prinċipju l-ieħor, li naħseb li huwa importanti ħafna, huwa dwar x'għandu jsir meta tkun fid-dubju. Fil-klassijiet elementari tat-teologija morali l-eżempju li kienu jagħtuna kien dejjem li jekk inti kaċċatur u hemm xi haġa tiċċaqlaq wara l-għollieq u

jkollok suspett li dik m'hijiex għasfur imma bniedem tisparax. Jiġiferi huwa prinċipju ta' prudenza. Dan huwa l-prinċipju li għandek tuza fl-imġiba morali tiegħek. F'ċertu sens dan huwa applikazzjoni tad-differenza bejn x'inhu immorali u x'għandu jkun illegali fuq id-differenza bejn il-qasam tad-dnub u l-qasam tad-delitt. Pero` l-istat għandu jimxi bil-manjiera kontra ta' l-individwu f'dan il-każ. Il-moralita` tesigi mill-individwu li hemmhekk ma jisparax, pero' l-liġi m'għandhiex tipprojbixxi, m'għandhiex timponi l-prudenza fuq l-individwu għax il-liġi għandha thalli l-massimu tal-liberta`. Jiġiferi jekk dan jispara u joqtol lil xi hadd allura għandu jiġi kkastigat, pero` li jkun ħa riskju li tigri xi haġa ħażina, fl-opinjoni tiegħi, l-istat m'għandux jipprojbiha sakemm din ma tkunx qed thedded l-bonordni tas-soċjeta`. Għaliex? Għax x'għandu jiffavorixxi l-istat m'hijiex il-prudenza, bħalma hu meħtieġ li tiffavorih fil-kondotta tiegħek perosnali, imma għandha tkun l-liberta`. Dak huwa l-valur li l-istat mill-essenza tiegħu jeżisti biex jiprotegi.

Madanakollu wieħed irid jgħid li hemm ċerti obbligi morali bħal , per eżempju, li ma toqtolx lill-innoċenti, li huma assoluti. Jekk għandek każ ta' dan it-tip m'għandekx toqgħod tikkalkula x'inhuma l-konsegwenzi li tagħmel "hekk" jew li tagħmel haġa oħra. Jekk huwa każ ta' qtil ta' l-innoċenti lanqas għandek tiddelibera fuqu. Dak huwa ħażin u għandu jkun projbit bil-liġi għax kif għedt huwa vjolazzjoni tad-dritt fundamentali tal-bniedem. Pero` m'hemmox obbligu daqstant assolut fuq il-preżervazzjoni tal-ħajja. Per eżempju, jien kelli bżonn operazzjoni tal-*bypass*. Nista' ngħidilkom li ssorprendejt ħafna nies meta għeditilhom li kieku kont naf x'kienet se tinvolvi ma kontx nagħmilha l-operazzjoni. Kont nippreferi nesponi lili nnifsi għar-riskju li mmut milli ngħmel dik l-operazzjoni. Issa' f'dan il-każ naħseb ftit huma dawk li se jieħdu din il-pożizzjoni. Wara kollox l-operazzjoni għamiltha, imma hawn ħafna każi fejn biex tibqa' tgħix ikunu meħtieġa mezzi straordinarji. Qatt m'inti

obligat li dawk il-mezzi straordinarji teħodhom. Tista` wkoll - u dan huwa prinċipju ieħor - tieħu miżuri li se jnaqqsu ċ-ċansijiet li l-ħajja tkun preservata. Pero` li tippreserva l-ħajja, ġħalkemm huwa obligu gravi m'huwiex prinċipju assolut. F'dan il-każ, li tagħmel haġa jew ma tagħmilhiex, trid tiżen il-konsegwenzi. Fil-każ ta' prinċipju bħal toqtolx lil xi ħadd li huwa innocenti m'għandekx tagħti kas il-konsegwenzi ġħax dak huwa prinċipju assolut. Imma f'każ bħal dan, li tippreserva l-ħajja u mhux li tneħħija, l-obbligu m'huwiex assolut. Huwa biss relativ allura faċilment jista` jikkonfliġgi ma` valur ieħor, ngħidu aħna l-valur tal-ġustizzja. Allura f'dan il-każ jista` ikun li inti tgħid li biex ikolli l-ġustizzja lest biex nissagrifika l-preservazzjoni tal-ħajja. L-applikazzjoni ta' dan hija ċara fil-każ ta' dawk it-tewmin sijamiżi. Dan il-prinċipju li qed ngħid jien li l-preservazzjoni tal-ħajja m'hijiex obligu assolut, bħalma hi dik li ma toqtolx, hija relevanti f'dan il-każ ġħax waħda mill-affarijiet li ssem mew u li l-iktar dehret kontrovesjali kienet dik tal-*freezing* ta' l-*embryos*.

Meta tiffriża l-*embryo* m'intix qed toqtlu, qed tpoġġih f'kondizzjoni fejn fuq tul ta' żmien jista` jiddegenera. Jiġifieri l-ħajja hija perikolata, pero' m'hemmx obligu assolut li tippreserva l-ħajja. Jiena naf b'każ ta' ħbieb tiegħi fejn saret il-prokreazzjoni assistita u din għandha tifel. Dawn kienu ffertilizaw erba' *embryos* u fil-fatt użaw tnejn biss minnhom. Issa t-tnejn l-oħra qegħdin iffriżati u din il-persuna diġa` hija lesta biex minn hawn u ftit żmien ieħor titlob li jimplantjawhom biex ikollha tfal oħrajn. Jiġifieri li tiffriża l-*embryos* fiha nnifisha ma nistax nara fuq liema prinċipju tista' tgħid li hija xi haġa li għandha tiġi projbita bil-liġi. Nista` nifhem lil min jgħid li m'għandekx tniissilhom meta taf li l-ikbar ċans huwa li dawn se jmutu. Nista' nifhem lil min jagħti dan il-ġudizzju prudenzjali, bl-analogija li ma tisparax lejn l-ġħollieq jekk m'intix ċert li dak li hemm wara l-ġħollieq m'huwiex ġħasfur inkella bniedem. Pero` kif kont qed ngħid

waqt li nista' nara li l-prudenza hija virtu` fil-każ ta' l-imġiba ta' l-individwu, assolutament ma nqisx li l-istat għandu jipprattikaha a skapitu ta' valuri oħrajn bħal ġustizzja, liberta' eċċ. Il-funzjoni ta' l-istat hija li jassigura l-massimu tal-liberta` u mhux l-eżerċizzju tal-prudenzjalita` li hija karatteristika tar-raġuni Prattika tal-persuna bħala individwu. Waqt li nifhem lil min jgħid li din m'hijiex prassi li għandha ssir minn individwu, assolutamnet ma nifhimx lil min jgħid li l-istat għandu jipprojbiha

Sur President, għandi żewġ punti oħra li xtaqt ngħid xi haġa fuqhom. Waħda minnhom hija l-kwestjoni jekk wieħed għandux jippermetti li jsir din il-prokreazzjoni assistita fil-każ tal-miżżewġin biss jew inkella, kif dehret opinjoni iktar komuni, anke għal dawk li għandhom relazzjoni stabbli ġħalkemm m'humieq miżżewġin. Kien hemm min qal li m'għandux ikun hemm restrizzjoni u għandha tiġi mogħtija kull fejn hemm rikjesta raġjonevoli. Din giet kontestata. Ġħalkemm bħala prinċipju beda jinżamm pero' kien hemm min qal li għandu jkun hemm restrizzjonijiet. Per eżempju, Dr Buttigieg semma l-każ ta' tfajla ta' 16-il sena li marret għandu ġħax xtaqet li jkollha tarbija minn raġel miżżewweġ u huwa rrifjuta u tqanqlu wkoll każijiet ta' żewġ lesbjani. Jiena m'għandix dubju li dawn l-aħħar żewġ każi m'għandhomx jiġu konsidrati. Pero' għal liema raġuni? Naħseb li l-unika raġuni li tiġġustifika li hawnhekk għandu jkun hawn leġislazzjoni kontrarja hija d-drittijiet ta' dik il-persuna li se tinħoloq bil-prokreazzjoni assistita. Nista` nara li dan jintuża bħala argument kontra li ssir il-prokreazzjoni assistita fejn m'hemmx żwieġ ġħax jekk koppja, raġel u mara, qegħdin jirrifjutaw iż-żwieġ dawn jistgħu jitqiesu bħala li m'humieq qegħdin jagħtu garanzija li se jieħdu ħsieb l-kura meħtieġa ta' dawk il-persuni li se jinholqu. Naturalment wieħed jista' jgħid li s-sitwazzjoni hija differenti f'pajjiż bħal Malta fejn m'hawnx id-divorzju. Ġħaliex? Ġħax, per eżempju, jista` ikollok xi ħadd li kien miżżewweġ, wara sena ż-żwieġ sfaxxa,

imbagħad stabbilixxa relazzjoni stabbli ma' persuna oħra u damet numru ta' snin tidher stabbli u jidher li dan kien suċċess għall-kuntrarju taż-żwieġ ta' qabel pero` skond il-liġi ta' Malta dan ma jistax jerga` jizzewweġ. Jiena ngħid li dan huwa argument biex wiehed idahħal id-divorzju. M'huwiex argument biex wiehed jippermetti li koppja mhux miżżewġa jista' ikollha dritt għall-prokreazzjoni assistita. Naħseb li jista` ikun każ qawwi biex wiehed jevita din il-ħaġa jista` jdaħħal id-divorzju. Fil-fatt jiena nqis li l-introduzzjoni tad-divorzju, għalkemm hija ħaġa li jiena ma nixtiqhiex, hija ħaġa immorali, żgur mhux neċessarjament li għandha tkun delitt projbit bil-liġi. Dik tiddependi minn xi tkun il-qagħda soċjali tal-pajjiż. Pero` naħseb li għall-konċett taż-żwieġ, li huwa l-konċett kattoliku mibni fil-liġi tagħna attwali, huwa inqas dannuż li tintroduċi d-divorzju milli tintroduċi dan il-prinċipju li wiehed għandu dritt għall-prokreazzjoni assistita anke jekk mhux miżżewweġ. Nimmaġina li dan li qed ngħid jista' ikun kontroversjali u jkun hawn min ma jaqbilx miegħu, pero' jiena nħossni fid-dmir li ngħidu. Din hija l-opinjoni maħsuba tiegħi. Jiġifieri mhux qed ngħidu bl-addoċċ. Qed ngħidu wara li rriflettejt u studjajt x'kitbu fuqu filosofi mill-iktar awtorevoli li jittrattaw dan is-suġġett.

Irrid inżid ngħid li hawn differenza bejn li ma tippermettix prokreazzjoni assistita fil-każ ta' koppji mhux miżżewġin, dak li jien assolutament favur tiegħu u jidher li se jiġi msahħah iktar fil-liġi tagħna skond konferenza stampa li taw il-Ministru Tonio Borg ma' l-Onor. Carmelo Mifsud Bonnici, jiġifieri li jabolixxu kompletament kull differenza bejn tfal legittimi u tfal illegittimi. Naħseb li dan huwa gust għar-raġuni li t-tfal innifishom nemmen m'għandu jkun hemm ebda diskriminazzjoni kontrihom għax huma illegittimi għax huma m'għandhom ebda responsabilita' għal dik il-ħaġa. Imma dan il-każ huwa differenti. F'dan il-każ ma teżistix persuna bħalma huma t-tfal meqjusa s'issa illegittimi, imma x'qed tiddiskuti huwa

tinholoqx dik il-persuna, għandekx tgħin biex tiġi ġenerata persuna li se tkun f'dik il-qagħda. Jiena naħseb li m'għandekx tillegisla biex tgħin li tiġi maħluqa persuna li mbagħad se ssib ruħha f'diffikulta`. Għax irridu nammettu li fi kwalunkwe każ jekk inti ġejt iġġenerat, per eżempju, bi prokreazzjoni assistita mhux minn missierek imma minn persuna oħra, din se tohloq problema. Dan kien ukoll każ li gie ventilat hawnhekk meta saret il-mistoqsija dwar x'isir bl-embrijoni mhux impjantati. Jiena kont qed ngħid li m'hemm xejn ħażin li dawn l-embrijoni mhux impjantati jinżammu bil-prospett li jintużaw idealment mill-persuna li hija l-ġenitur. Lanqas jekk jispiċċaw biex jiddegeneraw ma nara tant projbizzjoni għaliha. Ma narax li għandu jkun hemm projbizzjoni assoluta kontra l-*freezing*, għax jista` jiġri dak. Pero' ntqal ukoll li dawn jistgħu jintużaw biex jiġu fertilizati nisa li m'humiex miżżewġin lill-persuna li minnha giet l-*isperm*. Għaliha dik tohloq problema għax dak ifisser li se jkun hawn persuna li ma tafx min hu missierha. Waqt li dawn il-każijiet jiġru u meta jiġru trid taċċetta li hu hekk, u żgur li m'għandekx iġġiegħelhom jsofru żvantagġi għal din ir-raġuni. Jiġifieri din hija l-ġustifikazzjoni li għandha titneħħa kull differenza bejn tfal legittimi u tfal illegittimi, imma m'għandekx iġġibha volontarjament u bi ppjanar. Immaġina kieku jiena ma nafx min hu missieri. Jibda jkun inspjegabbli għan-nies ta' madwari għaliex jiena għandi xagħri aħmar, għaliex għandi ċerti *traits* fil-karattru. Jiena naħseb li t-trasmissjoni ġenetika hija qawwija hafna li dik it-tip ta' persuna li se tikber hekk se tibqa' dejjem incerta dwar l-identita` tagħha, u forsi wiehed mill-ikbar drittijiet umani li jeżistu huwa li inti jkollok identita` tiegħek. Allura nkun reticenti hafna li jsiru dawn il-prattiċi. Madanakollu nerga' ngħid li m'għandniex niddeċiedu dawn l-affarijiet skond il-prinċipju tal-moralita` biss. Xi jrid jagħmel il-gvern huwa li jikkonsidra jekk .... Hawnhekk se jagħmel xi ħaġa pożittiva għax se jġib li fl-isptarijiet tiegħu jingħataw ċerti servizzi. Allura jiena ngħid li dawn is-servizzi għandhom jingħataw b'dawn il-

limitazzjonijiet tal-moralita`. Pero` l-istat għandu jipprojbixxi li jsiru dawn il-prattiċi li jiena nqishom immorali. Għax inqisha immorali li tiġġenera persuna li se tibqa' inċerta għal għomorha dwar l-idenita' tagħha, imma jista` ikun li jinstabu mezzi kif din tissuperaha. Din diġa` giet superata fl-addozzjoni ta' tfal. Waqt li qabel ma kenux jgħidu lil min qed jiġi adottat min huma missieru u ommu veri, u dan kien joħloq ħafna problemi, illum qegħdin insegwu *policy* differenti u jispjegawhom eżattament kif inhi s-sitwazzjoni tagħhom u f'ċerti każi anke jipprovaw il-aqgħuhom mal-ġenituri veri tagħhom u jispjegawhom kif graw ċirkostanzi li għabu din il-ħaġa. Jiġifieri ma neskludix li anke din il-problema jistgħu jinstabu soluzzjonijiet għaliha. Allura dan ikun ifisser li waqt li l-gvern m'għandux jinkoraġġiha fis-sitwazzjoni attwali, pero' għandu jaħsibha sewwa qabel ma jipprojbaha. Jaħsibha sewwa bil-kriterji ta' x'għandu jillegisla u mhux bil-kriterji ta' x'inhum morali. Jiġifieri għandu jgħid: Jiena ġustifikat li nirrestringi l-liberta` b'dan il-mod? Huwa meħtieġ? F'dan il-każ żgur mhux biex ma tisfawx is-soċjeta` għax m'hemmx theddida li tisfawx s-soċjeta'. Hemm ċerta theddida li ddgħajjef iż-żwieġ imma mhux li se jgħib sfawx tas-soċjeta'. Pero` hemm bis-serjeta` x'jiġi kkonsidrat jekk hemmx dritt fundamentali uman ta' persuna li jkollha l-possibilita' li taċċerta x'inhum l-identita` tagħha biex tkun tista' tistabbiliha fil-ħajja, jekk hemmx periklu serju li jiġġustifika legislazzjoni kontra.

L-aħħar rimarka kumplimentari għal dak li xtaqt nagħmel huwa fuq il-manjiera biex toħloq dak li huwa l-iskop pożittiv, li huwa r-rispett tal-ħajja, għal din il-legislazzjoni. Fid-dokument tal-knisja *Donum Vitae* kif għedtilkom fih l-ewwel erba' sezzjoniet li jgħidu li l-użu ta' *in vitro fertilisation* anke bejn mara u raġel huwa immorali. Fl-opinjoni ta' min ħareġ dan, li qed jitkellem f'isem il-maġisterju ordinarju tal-knisja, huwa hekk. Pero' dawn l-istess nies kienu daqshekk negattivi fuq din il-ħaġa għar-raġunijiet li

m'humiex verament kompetenza tagħhom għax ir-raġunijiet li jagħtu huma raġunijiet tekniċi. Jiġifieri jitfgħu dubju għandux ikun hemm *in vitro fertilisation* għax jgħidu li r-riżultati kienu skarsament ta' suċċess, hemm ħafna *rejections* ta' l-*embryos* u iktar tfal difettużi mill-*average*. Pero' dan huwa qasam proprju teknoloġiku. Jiġifieri min qed jitkellem hawnhekk fuq il-moralita' qed jitkellem fuq ċerti *assumptions* li huma ta' natura xjentifika u teknoloġika fejn min m'huwiex kompetenti faċilment jiżbalja. Għalhekk jiena ridt inkun kawt u ma nipprovax nippreskrivi kemm *embryos* tista' toħloq u kemm huwa l-ammont minimu li għandu jiġi impjantat għax dawn iktar jistgħu jiddeċiduhom in-nies b'kompetenza xjentifika milli nies b'kompetenza etika jew legislattiva, biex ngħid hekk.

Allura r-rispett tal-ħajja huwa wiehed li jrid jipprobaga. Anke fid-dokument *Donum Vitae* lil-legislaturi qed jgħidulhom li huma ma jistennewx li se jillegislaw dawk l-affarijiet kollha li aħna qegħdin ngħidu li huma immorali. Imma li tridu tissalvagwardjaw bil-liġi huwa r-rispett tal-ħajja, ħaġa assoluta hija li huma kontra l-qtil ta' l-innoċenti, u ż-żwieġ bħala l-baži tas-soċjeta`. Għax naturalment jekk tħassar dak li huwa ż-żwieġ tkun qiegħed allura veru ggħib sfawxament tas-soċjeta`. Allura jgħidu li dawn iridu jiġu salvagwardati.

Issa waqt li l-liġi bla dubju ta' xejn għandha sehem importanti f'din is-salvagwardja anke għaliex il-liġi għandha funzjoni edukattiva u mhux biss produttiva - ħafna liġijiet isiru biex jipprezentaw ideal u mhux tant biex jiġu kkastigati min jonqos kontribom - pero' iktar mil-liġi biex wiehed isseddaq, biex wiehed isaħħah dawn il-valuri huwa importanti l-ħolqien ta' kultura li tiffavorixxi l-ħajja li fiha hemm ir-rispett tal-ħajja. Jien nahseb li huwa biss bil-ħolqien ta' din il-kultura li tevita x-xempju ta' dawn l-eluf ta' *embryos* li kif jgħidu xi wħud minnhom jiġu flaxjati fit-toilet. Issa x'wiehed irid jagħmel huwa li bl-edukazzjoni jxerred il-kultura tar-rispett tal-

ħajja li ħaġa bħal din għandha tqajjem tant *redress* fil-kuxjenza umana, dik il-manjiera ta' kif tittratta *embryos* umani li istintivament ma ssirx. B'mod partikolari wiehed irid iqanqal din il-kultura fost it-tobba li jipprattikaw dawn l-affarijiet. Issa t-tobba li taw xieħda hawnhekk kollha stqarrew li huma għandhom dan ir-rispett tal-ħajja. Jiġifieri ma rridx nġhid li m'għandhomx u li hemm bżonn li titqanqal din il-kultura fosthom. Pero' ċertament hemm bżonn li tissaħħaħ ħafna fost il-poplu kollu.

Naħseb li llum tant hawn forzi bl-abort u affarijiet bħal dawn li qeġħdin jaġixxu kontra dan ir-rispett tad-dinjita` tal-ħajja li għandu jkun id-dmir anke tal-gvern li jissalvagwardja r-rispett tad-drittijiet umani, tad-drittijiet ta' l-*embryo* u ta' kull persuna ħajja ħalli li tkun rispettata f'limiti ġusti u biex il-baži tas-soċjeta', li fil-każ tagħna l-familja mibnija fuq iż-żwieġ, tkun rispettata. B'hekk naħseb li hemm dmir pożittiv tal-gvern. Izda naħseb li dan l-iskop ma jintlaħaqx tant b'leġislażżjoni. Jintlaħaq iktar billi wiehed juża l-mezzi kollha ta' l-edukazzjoni li m'mhumix biss fl-iskejjel - hemm il-*media* u l-affarijiet oħra - biex inissel f'kulħadd kemm jista' jkun dan ir-rispett tal-ħajja li jġib *redress* istintiv, ma tibdix tikkalkola meta hemm minacċi fuq dawn il-valuri, li nerga` huma r-rispett tal-ħajja u essenzjalment iż-żwieġ bħala l-fundament tal-familja ċ-ċellola tas-soċjeta'.

**THE CHAIRMAN:** Nirringrazzjak tal-preżentazzjoni tiegħek. Hawn xi domandi?

**ONOR. JOSEPH CASSAR:** Ghalkemm jien naqbel ħafna mal-konċett li f'ċivilta` utopika u reali għandek tillegisla mill-inqas għaliex inti qed tassumi li l-bniedem għandu konċett konjittiv stabbli li jista` jieħu deċiżjonijiet tajba, waħda mill-affarijiet li m'iniex ċert fuqha hija din. Ahna tkellimna fuq *embryo freezing* u tkellimna fuq il-fatt li vera *embryo freezing* mhux qtil. Dan huwa konċett li naċċettatah. Pero' waħda mill-affarijiet li jien naħseb fuqha, forsi għaliex

jien psikjatra, huwa l-ħsieb tal-bniedem. Mela meta xi ħadd qed jieħu deċiżjoni li jkollu tarbija, jekk hijiex fuq livell naturali jew jekk hijiex fuq livell artifiċjali, qed jieħu deċiżjoni li jhoss li jista' jkollu tarbija. Hux vera? U dik hija deċiżjoni li jieħdu tnejn min-nies, *assumendo* li dawk it-tnejn min-nies għandhom il-kompetenza konjittiva li jistgħu jieħdu deċiżjoni. U allura wiehed jifhem għalfejn jieħdu dik id-deċiżjoni.

Jiena nemmen li meta inti għamilt *embryo* dak l-*embryo* huwa individwu. Issa li jien niddeċiedi jew ma niddeċidix - u fuq din li nixtieqek tagħmel kjarifika - liema *embryo* għandu jiġi ffriztat jew le u liema *embryo* għandu jiġi ppjantat jew le fiha nffisha qed nagħti d-deċiżjoni lil persuna li hemm ġo l-*embryo* jew lil persuna li hemm barra mill-*embryo*? U allura lil persuna li hemm ġo l-*embryo* li hija ffrizata jien xi dritt għandi li nehodilha l-individwalita` tagħha u nġhidilha inti ffriza ruħek, u inti idhol fil-ġuf ta' l-omm? Fhimtu l-kunċett?

**PROF. PETER SERRACINO INGLOTT:** Id-domanda jekk hux il-persuna li hemm l-*embryo* jew il-persuna li hemm barra mill-*embryo* hija retorika għaliex ma tistax tagħtiha li min huwa fl-*embryo*. Dan huwa eżempju ta' problema ġenerali ħafna li jien kelli naffrontaha b'mod partikolari meta kont qed nagħmel l-karta tad-drittijiet tal-ġenerazzjonijiet futuri għall-UNESCO li kienet proposta li ġiet mill-gvern ta' Malta. Id-drittijiet tal-ġenerazzjonijiet futuri naturalment huma prinċipalment tnejn. Waħda li għandha x'taqsam ma' l-ingenierija ġenetika għaliex huwa d-dritt tal-ħajja tal-ġenerazzjonijiet futuri u l-oħra fuq id-drittijiet ambjentali għaliex dawn jikkorrispondu ma' żewġ drittijiet fundamentali tal-bniedem li huma dritt tal-ħajja u d-dritt tal-proprjeta`. Allura l-ikbar mistoqsija li tqanqlet kontra din kienet: Imma m'intix qed tkun prużuntus meta inti tiddeċiedi għall-ġenerazzjonijiet futuri xi jridu jagħmlu? U r-risposta tiegħi hija doppja. Waħda hi li x'isegwi minn dan huwa li għandi l-ewwel prinċipju fil-karta

tad-drittijiet tal-generazzjonijiet futuri, li l-generazzjonijiet preżenti għandhom iħallu l-ikbar spazju ta` liberta` possibbli għall-generazzjonijiet futuri. Jiġifieri l-affarijiet li hu possibbli ma tiddeċidihomx tħallihom mhux deċiżi biex jiddeċiduhom il-generazzjonijiet futuri. Sintendi dan jgħodd l-istess għall-*embryos* u jaqbel mal-prinċipju li kont qiegħed nenunzja qabel li fejn tista' ma tiddeċidix għalihom, ma tiddeċidix.

Pero', nerga` nirritorna għad-drittijiet tal-generazzjonijiet futuri. Kwazi kull deċiżjoni li qegħdin nieħdu qiegħda tiddeċiedi xi haġa li hija deċiżjoni li se taffettwa l-generazzjonijiet futuri. Allura hemmhekk trid tara kif ikun l-aħjar mod kif tipproċedi. Jien issugġerejt, u wara ġie inkorporat fil-karta tad-drittijiet tal-generazzjonijiet futuri, li dawn għandu jkollhom dritt għal rappreżentanza kif anke fil-liġi tagħna attwali tifel mhux imwieled għandu dritt, meta jkun hemm kwestjonijiet tat-tqassim tal-proprjeta`, li l-qorti tappunta avukat li jkun il-kuratur tad-drittijiet tiegħu u li jista' jittellem fil-qorti biex jiddefendi d-drittijiet ta' din il-persuna li għadha m'hijiex imwiela.

**ONOR. JOSEPH CASSAR:** Imma ma nistax nimmaġina kuratur għal kull *frozen embryo* lanqas.

**PROF. PETER SERRACINO INGLOTT:** F'dan il-każ m'hemmx bżonn li l-qorti tappuntalu kuratur. Kulma hu implikat f'dan il-każ huwa li m'għandekx tħalli dik id-deċiżjoni lanqas f'idejn il-ġenituri biss, għaliex il-ġenituri jistgħu jiddeċiedu għall-interessi tagħhom kontra l-interess ta' l-*embryo*. Imma naħseb f'dan il-każ min għandu jkun inkarigat minn dan id-dover ta' kuratur huwa t-tabib jew jiġi maħsub xi manjiera kif ikun hemm xi hadd li jkun qed iħares dawn l-interessi. Jiena nissuggerixxi li din għandha tkun parti mill-formazzjoni tat-tobba li se jkunu mdaħħla f'dawn l-affarijiet, għalkemm ma jinholqux bla bżonn, halli jkunu wkoll ittrejnati biex iħarsu għal dawn

l-interessi, inklużi suġġetti għal dawn id-drittijiet.

**ONOR. JOSEPH CASSAR:** Inti għedt li waħda mir-raġunijiet għalfejn għandha ssir legislazzjoni hija li l-gvern ikollu obbligu morali li dan is-servizz kwazi jipprovdi fl-isptarijiet tiegħu. Hemmhekk jien m'iniex ċert għalfejn vera għandu obbligu li jipprovdi servizz fl-isptarijiet tiegħu .... (Interruzzjonijiet)

**PROF. PETER SERRACINO INGLOTT:** Le, mhux proprju għandu l-obbligu li jipprovdi fl-isptarijiet tiegħu. Imma għandu l-obbligu li ma jipprojbix fl-isptarijiet tiegħu meta qiegħed jippermettith fl-isptarijiet privati. Li mhux f'postu huwa li l-gvern jipprojbixxi. Għaliex is-sitwazzjoni tagħna hija li l-isptar kien diġa` pprovda biex dak isir. Fil-preżent l-isptar qed iwassal il-proċess sal-mument ta' l-implantazzjoni. Jiġifieri l-biċċa l-kbira ta' l-ispiza qiegħed diġa' jagħmilha. Jiġifieri r-raġuni għaliex qed jipprojbija m'hijiex raġuni għax il-gvern ma jistax jaffordja, imma għax qed iqis li hija immorali. X'mhuwiex ġust hu li jipprojbija għaliex iqisha immorali fl-isptarijiet tiegħu imma jħalliha ssir, għalkemm iqisha immorali, fl-isptarijiet privati. Din hija ingustizzja.

**ONOR. JOSEPH CASSAR:** Imma għalfejn qed tħoss li l-gvern iħoss li hija immorali?

**PROF. PETER SERRACINO INGLOTT:** Għax kif qed ngħid il-proċess kollu bl-ispiza kollha li jinvolvi qed isir fl-isptar b'xejn, biss sal-mument ta' l-implantazzjoni. Imbagħad dak ma jsirx l-isptar tal-gvern. Dak isir fl-isptar privat fejn trid tħallas. Mhux qed ngħid li l-gvern għandu dmir li jipprovdi. Fil-fatt naħseb li għandu dmir li jipprovdi ukoll, imma dik hija haġa li jrid jikkalkolaha meta qed jiddeċiedi x'se jipprovdi jew x'ma jipprovdi, għax hemmhekk jagħmlu ċerti deċiżjonijiet li jien, per eżempju, uħud minnhom ma naqbel magħhom xejn. Per

eżempju, jgħidu li għax xi hadd huwa anzjan ta' ċerta eta' ma jaghtux ċerti mediċini li jiswew hafna flus. Assolutament ma naqbilx magħha jiena dik. Għaliya dik hija xi haġa kontra d-drittijiet ta' l-anzjani u qed tagħmel diskriminazzjoni. U naħseb li jekk xi hadd anzjan jikklejmja li jrid dak it-trattament u jikkontestaha bil-qorti u jehodha fi Strasbourg, il-qorti ta' Strasbourg tobbliga li l-gvern jipprovdih għaliex hija diskriminazzjoni abbażi ta' l-eta', li żgur hija xi haġa kontra l-*human rights*. Però m'huwiex dan il-punt li kont qed inqanqal hawnhekk għax naħseb li m'huwiex fl-ambitu ta' din il-liġi li tittrata dan il-każ ta' l-ingustizzja. Dan kont qed ngħidu għaliex naħseb li għandu jkun hemm legislażzjoni biex titneħħa l-projbizzjoni u mhux biex jiġi provdut is-servizz. Imbagħad jekk jiġix provdut is-servizz jiġi deċiż bil-kriterji normali li jiddeċiedi l-gvern jekk jipprovdix is-servizz. Imma f'dan il-każ jidher ċar li l-gvern kien dispost - u meta qed ngħid il-gvern jiġifieri d-dipartiment - li jipprovdix is-servizz tant li għamel l-ispiża biex johloq il-laboratorji meħtieġa. Diġa saru dawki l-ispejjeż u għadu qed jagħmel l-ispejjeż kollha biex iwassal sal-mument ta' l-impjant, u mbagħad dak ma jsirx. Naħseb li huwa ovvju li r-raġuni għaliex mhux qed jagħmilha hija għax jaħseb li hemm oġġezzjoni morali.

**THE CHAIRMAN:** Aktar domandi? L-Onor. Azzopardi.

**ONOR. FREDERICK AZZOPARDI:** Nirringrazzja lill-Prof. Serracino IngloTT għad-diskors interessanti li għamlilna. Li forsi għadu mhux ċar għaliya huwa dan. Meta tkellimt fuq id-*Donum Vitae* inti għedt li dak li jista' jkun dnuw għall-kottoliku fl-istess hin mhux bilfors huwa delitt għall-istat. Ma taħsibx li dan hu *conflicting* għalina bħala kottoliċi meta niġu biex nillegislaw? Kif se niddistingwu bejn haġa u oħra?

**PROF. PETER SERRACINO INGLOTT:** Veru, toħloq konfużjoni fl-imhuh tan-nies. Però dan huwa wkoll argument li kelli

kemm-il darba għax hafna drabi lili qaluli li meta ngħid ċerti affarijiet, bħalma għedt fuq id-divorzju, nikkonfondi l-imhuh. Trid tiehdu dak ir-riskju. Naturalment trid tiehdu bl-ikbar prekawżjonijiet. Għalhekk jien fl-aħħar bdejt ninsisti li hemm xogħol kbir ta' edukazzjoni, ta' żvilupp tal-mentalita' li hu fl-obbligu tal-gvern li jagħmlu. Jien naħseb li hu importantissimu f'dan il-mument l-iżvilupp kulturali ta' pajjiżna li hu anke żvilupp reliġjuż. Għandhom ikunu jafu x'jgħid San Tumas fuq dan is-sugġett. Huwa importanti li d-*Donum Vitae* tiġi għall-attenzjoni tan-nies. Jien, per eżempju, jiddispjaċini hafna li l-isqfijiet għamli stqarrija li fiha irriproduċew korrettament x'tgħid id-*Donum Vitae* hlief li hallew barra din is-sezzjoni. Naħseb li huwa importanti hafna li dawn l-affarijiet jiġu spjegati. Għandu jsir tentattiv serju ta' edukazzjoni għax altrimenti, naqbel miegħek perfettament, ikun hemm konfużjoni fl-imhuh tan-nies, u dik hi verament li ma nixtieqx li ssir. Dawn l-affarijiet kollha bilfors joholqu perplessita' kbira fil-kuxjenza tan-nies. F'dan il-każ jistgħu joholqu anke preġudizzju kontra l-gvern, l-iktar għaliex hawn diffużjoni mhux biss ta' relattivizmu, imma min-naħa l-oħra ta' ċerta fundamentaliżmu. Għalhekk għedt li huwa importanti li wiehed ma jkunx kottoliku iktar mill-Papa. Dak huwa żball anke mill-*punto di vista* reliġjuż. Jiġifieri jien dejjem hassejt l-obbligu li nipprova nistabilixxi l-verita', għalkemm naf li hafna drabi l-verita' tiskandalizza.

**THE CHAIRMAN:** L-Onor. Galea.

**ONOR. FRANCO GALEA:** Inkun korrett jekk ngħid li m'għandniex *a clear definition* jekk *the murdered*, biex niftiehemu, tkunx dik il-persuna li harget minn gol-guf minflok qabel ma dahlet gol-guf fil-każ ta' l-*embryos*? (Interrużzjonijiet) L-argument tiegħi huwa li f'dan il-każ irridu nagħmlu *definition* ta' *murder*, fis-sens jekk aħna qegħdin ngħidu li l-*embryos* qabel ma jiġu gol-guf nistgħu niffriżawhom, imbagħad *we can destroy them* allura qegħdin ngħidu ..... (Interrużzjonijiet)

**PROF. PETER SERRACINO INGLOTT:** Le, jien m'ghedtx hekk. *You can't destroy them.* Nistghu nħalluhom .... (Interruzzjonijiet)

**ONOR. FRANCO GALEA:** Le. Mhux inti ghedt hekk, pero' dan intqal f'laqghat ohra li kellna. *Voldieri it can happen.*

**PROF. PETER SERRACINO INGLOTT:** Hekk hu. Imma hemm distinzjoni importantissima bejn *that which you can foresee and that which tend to happen.*

**ONOR. FRANCO GALEA:** Imma jidhirli li ċerti pajjiżi jzommuhom għal sentejn. Pero' mhux dak l-argument tiegħi.

**PROF. PETER SERRACINO INGLOTT:** Jiena kontra dak.

**ONOR. FRANCO GALEA:** L-argument tiegħi huwa li aħna rridu naħsbu wkoll għad-*definition* ta' x'inhu *murder*. Għaliex? Għax *if you dispose of an embryo*, voldieri jkun barra l-każ jista' jiġi *reversed*, li japplika għal tarbija qabel ma dahlet ġol-ġisem ma japplikax għal dik it-tarbija li tkun ħarġet minn ġol-ġisem.

**PROF. PETER SERRACINO INGLOTT:** Le, għax jien qatt ma jien favur li għandu jiġu ttollerat li *embryo* jiġi deliberatament u direttament distrutt. Qatt.

**ONOR. FRANCO GALEA:** Eżattament. Għalhekk ġej jien għax min-naħa tax-xjenzati, biex nġhidu hekk - *it is not mentioned but it could possibly be done* - jekk ikun hemm għaxar *embryos* u erba' jiġu *discarded for one reason or other....* L-argument tiegħi huwa li *test-tube babies are babies*. Issa jekk aħna se nżommu dak il-konċett fejn m'hemmx penali f'dak l-istadju, wara li titwieled tarbija jekk bniedem jarmiha jew *whatever* allura dak ikun *murder*. Aħna m'għandniex *definition* ta' x'inhu *the murdered case*. *I'm just turning around the situation.*

**PROF. PETER SERRACINO INGLOTT:** Pero' dan mhux meħtieġ għall-kwesjoni tagħna għax għalkemm jista' jkun hemm kontroversja meta l-*embryo* huwa verament persuna.... (Interruzzjonijiet) Hemm min isostni li hemm ċans li tkun persuna wara 24 siegħa u hemm min isostni li wara 14-il ġimġha jew xi ħaġa hekk meta hemm *twins* għaliex jgħidu li sakemm għad hemm il-possibbiltà li huma *twins* ma tistax tgħid li din hija persuna għaliex m'hijiex se tiġi persuna waħda. U hemm min jgħid, bħal San Tumas, li huwa biss meta jiġi fformat il-moħħ bażikament għaliex hemmhekk għandek persuna umana. Qabel għandek ħaġa ħajja, materjali u ħajja umana. Allura xorta li tiddistruggiha huwa nuqqas gravissimu, għaliex m'għandekx tiddistruggi ħajja umana, pero' għad m'għandekx persuna. Jiġifieri għall-kwalifika ta' *murder* hemm dawn id-diskussjonijiet. Pero' għall-kwestjoni tagħna m'hemmx għalfejn nirrisolvuhom għaliex l-istess prinċipju huwa applikabbli għaž-żewġ każi.

**THE CHAIRMAN:** L-Onor. Cassar.

**ONOR. JOSEPH CASSAR:** Nixtieq nagħmel domanda ohra biex niċċara eżatt il-biċċa xogħol ta' min se jkollu dritt u mhux dritt. Konna qed nitkellmu fuq il-mizzewġin jew nies li qegħdin jgħixu flimkien, u anke ssemew nies ohra. Jekk fhimtek tajjeb inti tlaqt mill-punt tad-dritt tat-tarbija. Huwa dritt tat-tarbija li jekk se titwieled għandha titwieled f'sistema stabbli, *defining* li aħna qed nġhidu li tnejn min-nies li se jikkommettu ruħhom għall-ħajja taż-żwieġ se tkun ħajja stabbli. Mhux bilfors għax jista' jkun hemm instabbilità anke hemmhekk. Pero' allura.... (Interruzzjonijiet)

**PROF. PETER SERRACINO INGLOTT:** Iktar milli l-instabbilità għalija hija l-awtokonozzenza ta' l-identità. Jien naħseb li l-iktar dritt kwazi fundamentali tal-bniedem għaliex huwa kwazi identiku li jkollok ħajja umana, jiġifieri li jkollok ħajja personali, individwata, huwa l-prinċipju delfiku, *to*

*know thyself.* Għandu jkollok il-possibiltà *to know yourself.* U naħseb li dan huwa x'qed jiġi miċhud fil-każ ta' xi hadd li huwa mwieled fl-impossibiltà li jkun jaf mingħand min ġie ġġenerat.

**ONOR. JOSEPH CASSAR:** Iva, pero' fuq l-istess sugġett jekk għandek tnejn min-nies li għal xi raġuni jew oħra ma jhossux li għandhom jiżżewġu u li ilhom għaxar snin flimkien stabbli, m'hemmx relazzjonijiet oħra u biħsiebhom jibqgħu hekk, it-tarbija se tiġi f'sitwazzjoni li se jkun hemm awto-konozzenza. Flok dawn jieħdu ġurament quddiem l-istat jew quddiem il-knisja li se jiżżewġu, dawn jiddeċiedu bejniethom se jżommu dan l-istat flimkien. Għax imbagħad jekk inti tkun trid iġġebbidha allura tkun tista' titkellem ukoll fuq id-drittijiet ta' tnejn omosesswali, nisa jew irġiel, għax xorta jista' jkun hemm stabbiltà. Allura dan m'għandux dritt? Qed tifhem?

**PROF. PETER SERRACINO INGLOTT:** Qed nifhem perfettament. Pero' jien qgħadt attent li niddistingwi żewġ motivazzjonijiet. Wieħed minnhom hu d-dritt li hu marbut mad-dritt tal-ħajja, pero' l-ieħor huwa t-tieni punt li hemm fid-*Donum Vitae* li huwa iż-żwieġ. Iż-żwieġ ikun l-uniku bażi għall-familja u li din hija neċessarja biex is-soċjeta' ma tisfaxxax. Jekk tibda tammetti li koppja li huma f'relazzjoni stabbli imma li ma jkunux miżżewġin għandhom dan id-dritt li jkollhom il-prokreezzjoni assistita bil-liġi u jnislu wlied, f'dan il-każ il-problema m'hijiex li dan l-individwu mhux se jkollu l-awto-konozzenza. U jekk aħna nkunu nehhejna kull diskriminazzjoni bejn tfal leġittimi u tfal illeġittimi lanqas m'hu se jkollu raġuni ta' *complaint on those grounds* kif fil-preżent kieku għandu għax jista' jgħid li welledtuli jien illeġittimament u allura mingħajr drittijiet ta' wirt u affarijiet hekk. Jiġifieri dak qed nassumi li se jitneħħa wkoll. Allura f'dak il-*ground* ma jeżistix għax ma tekwiwarahx min hu stabbilment jgħix flimkien ma' min hu miżżewġeg.

Pero' hemm ukoll il-punt taż-żwieġ bħala l-unika bażi tal-familja u li din hija assolutament fundamentali għas-soċjeta' kif irriduha. Jiġifieri sakemm jibqa' li familja bbażata fuq iż-żwieġ hija *public policy*, jiġifieri prinċipju *overruling* il-prinċipji l-oħra kollha kif inhi fil-preżent il-legislazzjoni Maltija, allura fl-opinjoni tiegħi m'għandekx tippermetti l-ekwi-parazzjoni ta' mingħandu relazzjoni stabbli ta' żwieġ ma' min huwa miżżewġeg.

Issa forsi wieħed irid li jirriedih dan il-prinċipju li huwa l-iktar prinċipju fundamentali li għandna fil-*public policy* tagħna bħala bażi tal-liġi tal-persuni. Imma mbagħad dik haġa oħra. Allura, fl-opinjoni tiegħi, tipproċedi b'dik il-manjiera, per eżempju, billi ddahhal id-divorzju. Għalhekk jiena għamilt l-enfasi li naħseb li wieħed idahhal id-divorzju jkun qiegħed inqas jattakka gravament il-prinċipju tal-*public policy* tal-liġi Maltija taż-żwieġ milli jekk idahhal dan il-provvediment. Naħseb li dan il-provvediment idgħajjed dan il-prinċipju tal-*public policy* iktar bid-divorzju. Jiġifieri m'iniex qed ngħid li m'għandhiex issir reviżjoni. Nista' nara biċ-ċar ħafna li jkun hemm min isostni li wasal iż-żmien li nirrieduh dan il-prinċipju. Imma ma naħsibx li għandu jsir b'mod surretizju. Naħseb kieku tidhol hekk f'din il-liġi fil-fatt wieħed ikun qiegħed iġarrat il-*public policy* bil-moħbi mingħajr il-pubbliku jkun ittenda x'gara. U dan imur kontra dak il-punt li fl-aħħar kont qed ninsisti fuqu, u cioe` li hawn bżonn hija kjarifika tal-modi kollha ta' kif jaħseb u ta' kif inhuma l-affarijiet. Naħseb li dan ikun pass mill-iktar diżedukattiv fl-edukazzjoni tal-valuri tan-nies.

**THE CHAIRMAN:** L-Onor. Farrugia.

**ONOR. MICHAEL FARRUGIA:** Tqanqal l-argument ta' l-awto-konozzenza ta' l-identità, bażikament li tkun taf l-omm u l-missier eżattament min huma.

**PROF. PETER SERRACINO INGLOTT:**  
Dik hija l-iktar haġa importanti.

**ONOR. MICHAEL FARRUGIA:** Hekk hu. Imma kif tinkorporaha f'każ ta' stupru, fejn ikun sar att vjolenti kontra l-persuna tal-mara minn persuna li probabbli ma tafhiex u probabbli qatt ma ssir taf attwalment min hi, u l-pożizzjoni allura ta' l-*embryo* li għadu fil-guf f'perijodi differenti u mbaġħad iktar 'il quddiem? Qed nitkellmu li għandek kwestjoni ta' awto-konoxxenza kemm fejn jidhlu każijiet ta' *donor fertilisation* jew inkella kull settur iehor li ssemma. Imma għandek dan il-każ partikolari ta' stupru fejn allura naħseb huwa *the ultimate* fejn il-problema ta' l-awto-konoxxenza qieghda fuq żewġ bażijiet. Għandek il-problema li l-missier ma tafx min hu u barra minn hekk hija tarbija li ma tkunx mixtieqha mill-omm stess. Allura f'dak il-każ, b'mod filosofu, kif wiehed ihares lejha?

**PROF. PETER SERRACINO INGLOTT:** L-ewwelnett m'huwiex korrett li tgħid li f'dak il-każ ma jkunx jaf min hu l-missier. Probabbilmint ikun hemm *knowledge* min-naħa ta' l-omm min kien li stupraha. Naħseb li dik diġa' hija differenza kbira. Imma iktar milli għaliex l-omm tkun taf, dik il-persuna għandha konoxxenza li wiehed mill-ġenituri tagħha kien stupratur. Mill-*punto di vista* ta' awto-konoxxenza kważi jien inqis li dik hija sufficjenti għal l-argument li kont qed ngħid qabel. Dik hija bħal li tkun taf li missierek kien kriminali. Hija haġa sfortunata u forsi hemm min jaħseb li aħjar ma tkunx tafha. Jiena ma naqbilx magħha. Naħseb li aħjar tkun taf. Bl-istess mod kif aħjar jien inkun naf li, per eżempju, missieri kellu arterja dejqa u jien twelidt bl-istess difett fiziku. Naħseb li dik hija l-iktar haġa importanti li jien inkun naf.

**ONOR. MICHAEL FARRUGIA:** Jiena naħseb li hemm differenza bejn li naf li missieri huwa stupratur u li naf li missieri huwa Michael Farrugia li huwa stupratur.

**PROF. PETER SERRACINO INGLOTT:** Hemm differenza, mux qed ngħid li m'hemmx differenza. Imma ma naħsibx li hija differenza fundamentali għal dak li kont qed ngħid. Pero` iktar minn hekk id-differenza kbira bejn iż-żewġ każijiet hija li f'dan il-każ ta' l-istupru hija xi haġa li ġrat mingħajr ma l-gvern riedha. Anzi qegħdin nassumu li l-gvern tal-pajjiż għamel il-leġislazzjoni kollha li tipprojbixxi l-istupru, għandu servizz tal-pulizija u għandu l-affarijiet kollha meħtieġa biex l-istupru ma jsirx. Allura l-istupru sar, imma din hija bħalma jsiru hafna delitti. Xi hadd jista' joqtol lill-missieri li tohloqli problema kbira. Dik hija ferm differenti milli l-gvern jieħu passi pożittivi biex jgħin li tinholoq din is-sitwazzjoni. Din hija d-differenza kbira bejn il-każ li semmejt inti.

**ONOR. MICHAEL FARRUGIA:** Halli ngħid eżempju daqsxejn iktar antipatiku. Missieri kien stupratur u missieri kien donatur. Kif tista' tħares lejha allura d-differenza bejn li missieri kien stupratur u missieri kien donatur u *at the same time* ma nafx il-persuna min kienet?

**PROF. PETER SERRACINO INGLOTT:** Kieku l-uniku *knowledge* li naf huwa li missieri kien stupratur mhux *knowledge* qawwi hafna. Pero' huwa xorta *knowledge* ta' tip differenti. Il-punt huwa li jien qed nassumi li l-istupratur inkun naf hafna iktar milli semplicement dak il-fatt. Pero' għaliġa m'huwiex dan li johloq id-differenza verament kwalitattiva bejn iż-żewġ każijiet. X'johloq id-differenza kwalitattiva huwa li l-ewwel waħda ġrat minkejja l-isforzi doverużi kollha tal-gvern li jillegisla u jstabbilixxi l-pulizija biex dik il-haġa ma tigrix, u allura l-gvern kien qieghed jipprova jipprotegi lill-kreatura li se tinholoq milli ssib ruhha f'din is-sitwazzjoni. Sfortunament ma rnexxilux. Waqt li l-każ l-ieħor, tad-donatur, mhux talli l-gvern ma kienx qieghed jipprova jimpedixxi li dik il-haġa ssir talli kien qed jassisti biex issir. Dik hija x'tohloq id-differenza kbira dwar jekk il-gvern għandux jagħmilha jew le,

għaliex waqt li l-gvern irid jaċċetta meta l-kazijiet graw, jekk jiġru dawn it-tipi ta' stupru jista' jiddeċiedi li jkun hemm bżonn ipogġi iktar pulizija f'dak il-post mudlam fil-foresta, eċċ.

**ONOR. MICHAEL FARRUGIA:** Imma l-mara ma jinteressahix jekk il-gvern ipogġix pulizija iktar. Il-mara jinteressaha li fil-fatt kienet stuprata kontra l-volonta' tagħha.

**PROF. PETER SERRACINO INGLOTT:** Pero` hawnhekk qed niddiskutu x'għandu jagħmel il-gvern? Għall-ewwel każ li jrid jagħmel huwa li jipprovdix kemm jista' jkun protezzjoni kontra li dak isir. Fit-tieni każ l-inqas haġa li jista' jagħmel huwa li ma jipprovdix il-mezzi biex issir.

**ONOR. MICHAEL FARRUGIA:** Bl-istess argument tista' allura tagħmel persuna protettiva ma' kull mara li teżisti, sakemm ma jkunx stupraha l-istess persuna li jkun qed jipproteġiha. (Interruzzjonijiet) *It is no solution.*

**PROF. PETER SERRACINO INGLOTT:** Imma dak m'huwiex mument validu għax il-gvern jista' jasal sa ċertu punt. Imbagħad meta jibda jaqleb minn reġim ta' liberta' għal reġim totalitarju, hemmhekk irid jieqaf ma jridx jipprovdix iżjed miżuri. Jiena pero' nikkonċedilek li għaliha dak il-każ li semmejt int, ta' stupru, huwa l-iktar każ fejn wieħed jista' jargumenta favur li jikkonsidra li f'dak il-każ għandu jippermetti l-abort. Jiena ma naqbilx miegħu, pero' dan irid diskussjoni hafna iktar profondita milli nistgħu nagħmlu hawnhekk għaliex dan m'huwiex x'qegħdin niddiskutu. Pero' fl-opinjoni tiegħi hemm *grounds* qawwija biex tassimilah..... (Interruzzjonijiet)

**ONOR. MICHAEL FARRUGIA:** Imbagħad ikun hemm il-periklu kif dan jista' jiġi abbużat.

**PROF. PETER SERRACINO INGLOTT:** Imma kif taf int hawn periklu ta' abbuż fi kwalunkwe haġa u wieħed ma jridx iħalli l-periklu ta' l-abbuż ..... (Interruzzjonijiet)

**ONOR. MICHAEL FARRUGIA:** Għaliex imbagħad kulhadd jabbuża f'kollox. Allura ma tagħmel xejn.

**PROF. PETER SERRACINO INGLOTT:** Hekk hu.

**THE CHAIRMAN:** L-Onor. Azzopardi.

**ONOR. FREDERICK AZZOPARDI:** Meta tkun involuta t-terza persuna, jiġifieri ma jkunx il-missier matrimonjali, jekk fil-każ ikun hemm provvediment fil-liġi li tiġi identifikata l-persuna qed nifhem li tista' tkun aċċettata fiċ-ċirkostanza?

**PROF. PETER SERRACINO INGLOTT:** Naħseb li dak jilqa' kontra l-ewwel argument li għamilt jien, jiġifieri li qed iċċaħhad lill-persuna mill-awto-konoxxenza. Pero' tibqa' l-problema ta' jekk dak hux qed idgħajjef l-istituzzjoni taż-żwieġ b'manjiera li jiddistruġi l-*public policy* ta' Malta. Allura qed ngħid li dak għandu jsir biss jekk wieħed irid deliberatament almenu jxellef dak il-prinċipju. Allura dan jiġi dikjarat bl-iktar mod ċar u spjegat lill-poplu x'qed isir.

**THE CHAIRMAN:** Inti għedt li hawn bżonn ta' aktar edukazzjoni u anqas legislazzjoni. Bażikament dak huwa l-punt li proprju qegħdin niddiskutu, jekk hemmx bżonn legislazzjoni u jekk iva x'tip. Allura xtaqt nistaqsik jekk inti hux qed tifhem li jista' jkun hemm speċi ta' kumitat kif hemm illum, bejn wieħed u ieħor, imma jkollu aktar poteri, biex ngħidu hekk, li jiddeċiedi. F'dak is-sens qed titkellem?

**PROF. PETER SERRACINO INGLOTT:** Jien ippruvajt ngħid li hemm bżonn ta' liġi bażika hafna u tkun *enabling*. Ċertament jiena xettiku hafna dwar li jkun hemm persuna waħda, imma nibza` hafna wkoll milli jkun

hemm tliet persuni li se jiddeciedu dik l-applikazzjoni. Ghaliex? Ghax jekk jinżerta jkollok tliet persuni jew b'mentalita` utilitarja jew b'mentalita` fundamentalista dawn se jagħmlulek herba. Allura jien nippreferi li jkun hemm grupp zghir ta' esperti li jkollhom iktar l-funzjoni ta' *monitoring*, speċi spettorat ta' x'qiegħed isir. Pero` nħalli l-implimentazzjoni tal-prinċipji ġenerali lin-nies attwalment involuti. (Interruzzjonijiet) F'dan il-każ l-*obstetricians*. Pero' x'jagħmlu huma jinżamm taħt osservazzjoni stretta. Dan l-kumitat ta' vigilanza ma naħsibx li għandu jkun kumitat etiku ġenerali ghax fil-prezent min irid jagħmel biċċa *research* irid jgħaddi għal dan il-kumitat u tant hemm *issues* quddiem dan il-kumitat li ħafna qegħdin jiġu miżmuma tmien xhur u dişa' xhur u f'dan il-każ ma jistax ikun li jkun hemm dan id-dewmien. Jiġifieri ma naħsibx li dan għandu jkun il-kumitat etiku ġenerali imma għandu jkun hemm grupp anke ta' nies b'kompetenzi speċifiċi li jistgħu jaraw x'inhuma jagħmlu fil-prassi.

**ONOR. MICHAEL FARRUGIA:** F'ħafna kazijiet urġenti fil-fatt hekk isiru. Ġieli jinqalgħu kwestjoni etiċi li jkunu urġentissimi fejn trid tittiehed deċiżjoni fi ftit sigħat jew fi ftit jiem u ma tistax toqgħod tibbaża fuq kumitat.... (Interruzzjonijiet)

**THE CHAIRMAN:** Imma min ikunu dawn in-nies?

**ONOR. MICHAEL FARRUGIA:** Bazikament ikunu nies li jkunu etiċi li wieħed jista' jafda fuqhom. Ħafna drabi meta kien hemm kwestjonijiet morali etiċi tqabbd u qassisin biex jagħtu pariri attwalment f'qasir żmien.

**THE CHAIRMAN :** Imma min jagħtihom din l-awtorita' lil dawn in-nies?

**ONOR. MICHAEL FARRUGIA:** Ovvjament il-gvern ghax ħafna drabi tkun deċiżjoni taħraq.

**PROF. PETER SERRACINO INGLOTT:** Tajjeb li jkollhom din il-funzjoni ta' konsulenza. Imma iktar importanti mill-konsulenza jien lest li nħalli d-deċiżjoni jehduha n-nies prattiċi. Pero' jekk josservaw li qed isiru abbużi, ngħidu aħna li dawn qegħdin jiskappjaw numru ta' *embryos* allura dak jirrapportawh lill-gvern. Il-gvern jista' jieħu passi amministrattivi biex iwaqqfu. U jekk l-abbuż ikun iktar serju jistgħu jehduhom il-qorti ghax hemm il-liġi. Jekk ikunu manifestament jinvolaw il-prinċipji ġenerali li hemm fil-liġi, dik tkun punibbli bil-qorti. Ma naħsibx li għandna nmorru mill-ewwel f'dak il-post. Naħseb min qed jirrapporta għandu jirrapporta lill-gvern, il-gvern għandu jwaqqafha b'miżuri amministrattivi, b'miżuri eżekuttivi, pero' jekk xi hadd jisfida jista' anke jittiehed il-qorti.

**THE CHAIRMAN:** Imma biex tagħmel hekk il-liġi trid tkun naqra iktar dettaljata milli kont qed nifhem allura.

**PROF. PETER SERRACINO INGLOTT:** Ma naħsibx li għandha tkun iktar dettaljata ghax biex ħaġa tkun kundannabbli mill-qorti għandha tkun vjolazzjoni ċara tal-prinċipju. Dak kien it-tielet prinċipju tiegħi. Fejn hemm dubju l-individwu għandu jimxi bil-prudenza, imma l-gvern m'għandux jipprojbixxi.

**THE CHAIRMAN:** Hawn xi domandi oħra? Jidher li m'hawnx, u għalhekk għallum nistgħu niefqu hawnhekk. Nirringrazzja lill-Prof. Serracino Inglott tal-prezentazzjoni li tana u niskuża ruhi ma' Dr Pierre Mallia ghax peress li sar il-ħin m'għandniex ċans nisimgħu l-prezentazzjoni tiegħu. Pero` nista` nassigurah li se jkollu ċans jagħmilha l-gimgha d-dieħla.

*Fit-8.20 p.m. il-Kumitat aġġorna għal nhar it-Tnejn, 14 ta' Jannar, 2005 b'din l-aġenda:-*

Il-Bioteknoloġija f'Malta u d-Drittijiet tal-Bniedem (Kontinwazzjoni) –  
Prezentazzjoni minn Dr Pierre Mallia.

